

حضرت یاسر رضی اللہ عنہ

[”سیر وسوانح“ کا یہ کالم مختلف اصحاب فکر کی نگارشات کے لیے مختص ہے۔ اس میں شائع ہونے والے مضامین سے ادارے کا متفق ہونا ضروری نہیں ہے۔]

حضرت یاسر عنسی رضی اللہ عنہ کے والد کا نام عامر اور دادا کا مالک تھا۔ ان کا شجرہ نسب یعر بن قحطان سے جا ملتا ہے جو ایک قول کے مطابق اس دنیا میں عربی پونے والے پہلے شخص تھے، دوسری رائے میں یہ شرف حضرت اسماعیل علیہ السلام کو حاصل ہے۔ یعر یمن کے تمام عرب قبائل کے جدِ اعلیٰ ہیں، ان کی دسویں نسل میں زید بن مالک (مدح) ہوئے جو اپنے لقب عنس سے مشہور ہیں۔ انہی کے نام سے قبیلہ عنس منسوب ہوا جس میں حضرت یاسر پیدا ہوئے۔ شہر سبأ کے اجڑنے کے بعد عنس اور خزرج قبائل یثرب (مدینہ) میں آئے، جبکہ دوسرے یمنی قبائل شام، عراق، یمامہ اور نجد کے مختلف علاقوں میں بکھر گئے۔ مکہ ہر دور میں بے سہارا لوگوں کی جائے پناہ رہا ہے، بیت اللہ کی موجودگی کی وجہ سے یہ امن کا گہوارا تھا۔ یہی وجہ ہے کہ یمن کے خراب حالات اور خشک سالی کے باعث حضرت یاسر کا ایک بھائی اپنے کئی ہم وطنوں کی طرح گھر سے بھاگ نکلا تو انھوں نے اس کا کھوج لگانے کے لیے مکہ کا رخ کیا۔ ان کے دو دوسرے بھائی حارث اور مالک ان کے ساتھ تھے۔ بھائی نہ ملا تو وہ دونوں تو مایوس ہو کر وطن واپس چلے گئے، لیکن حضرت یاسر کو مکہ ایسا بھایا کہ وہیں بس گئے۔ انھوں نے قبائلی رواج کے مطابق ابو جہل کے چچا مہشم بن مغیرہ مخزومی کے ساتھ جینے مرنے کا حلف اٹھالیا۔ مہشم جو اپنی کنیت ابو حذیفہ سے مشہور ہیں، اپنے قبیلے بنو مخزوم کے معزز سردار تھے۔ انھوں نے حضرت یاسر کے ساتھ بہت اچھا برتاؤ کیا، حضرت یاسر بھی ان کی بہت عزت کرتے تھے۔ کچھ وقت گزرا تو انھوں نے بنو مخزوم سے تعلق رکھنے والی اپنی باندی سمیہ بنت خباط (یا خیاط) سے حضرت یاسر کی شادی کر دی۔

۵۷۰ء، عام الفیل (دوسری روایت: ۵۶۶ء) میں حضرت یاسر کے ہاں عمار کی ولادت ہوئی، یہی آنحضرت صلی اللہ علیہ وسلم کی ولادت کا سال ہے۔ ان کے دو بیٹے اور ہوئے، عبداللہ (یا عبود) اور حریث (یا حویرث)، مابین القوسین تحریر کردہ نام شارح سیرت ابن ہشام، سہیلی نے لکھے ہیں۔ حضرت یاسر کی کنیت ابوعمار تھی۔ تاریخ میں اس بات کا ذکر ملتا ہے کہ ابوحنیفہ نے یاسر اور عمار کو آزاد کر دیا، لیکن اس ضمن میں سمیہ کا نام نہیں لیا گیا۔ حضرت یاسر کا کنبہ آخری وقت تک ابوحنیفہ کے ساتھ رہا۔ ابوحنیفہ کی وفات بعثت نبوی صلی اللہ علیہ وسلم سے پہلے ہوئی۔ حریث کو دور جاہلیت میں بنو مدیل نے قتل کر دیا۔

بعثت سے قبل بھی نبی صلی اللہ علیہ وسلم کے حضرت یاسر کے کنبہ سے قریبی تعلقات تھے۔ سیدنا ابوبکر کی طرح حضرت عمار بھی آپ کے دوست تھے۔ کتب سیرت میں درج ابن اسحاق کی یہ روایت مشہور ہے کہ محمد صلی اللہ علیہ وسلم کی امانت و دیانت کا شہرہ سن کر سیدہ خدیجہ نے مال تجارت دے کر اپنے غلام میسرہ کو آپ کے ساتھ شام بھیجا۔ میسرہ نے واپس آ کر آپ کی نیک نامی کا اور بھی چرچا کیا، اس نے بتایا کہ سخت گرمی میں دو فرشتے آپ پر سایہ لگن ہوتے تھے اور ایک عیسائی راہب نے آپ کے نبی ہونے کا اشارہ کیا۔ یہ باتیں سن کر سیدہ خدیجہ کو رغبت ہوئی اور انھوں نے آپ کو نکاح کا پیغام بھیج دیا۔ اس ضمن میں ایک دوسری روایت بھی نقل کی جاتی ہے کہ ایک دفعہ آپ اور عمار بن یاسر مکہ کے بازار حزوہ سے گزر رہے تھے۔ سیدہ خدیجہ کی بہن نے جو وہاں چڑا بیچ رہی تھیں، حضرت عمار کو بلا کر آپ کے لیے سیدہ خدیجہ کا رشتہ تجویز کیا۔ آپ نے رضا مندی ظاہر کی تو اگلے ہی روز یہ پاک جوڑا نکاح کے بندھن میں بندھ گیا۔ (مجمع الزوائد)

مکہ نور اسلام سے منور ہوا تو حضرت یاسر نے ایمان لانے اور اس کا اظہار کرنے میں دیر نہ لگائی۔ ان کی اہلیہ حضرت سمیہ نے ان کا ساتھ دیا۔ چنانچہ وہ اسلام کی طرف لپکنے والے نفوس قدسیہ (السابقون الاولون) میں شامل ہوئے۔ حضرت عمار اور حضرت صہیب رومی ایک ہی روز ایمان لائے۔ ابن اثیر کہتے ہیں، تب اہل ایمان کی تعداد تمیں سے کچھ اوپر ہو چکی تھی اور نبی صلی اللہ علیہ وسلم دار ارقم منتقل ہو چکے تھے۔ غالب گمان ہے کہ ان کے والد حضرت یاسر اور والدہ حضرت سمیہ ان سے پیشتر نعمت اسلام سے سرفراز ہوئے۔ حضرت یاسر کے دوسرے بیٹے عبداللہ نے بھی دین حق کی دعوت پر لبیک کہا۔ حضرت عمار بن یاسر فرماتے ہیں، (ابتداء اسلام میں) میں نے رسول اللہ صلی اللہ علیہ وسلم کو اس حال میں دیکھا ہے کہ پانچ غلام، دو عورتوں اور (ایک آزاد مرد) سیدنا ابوبکر کے علاوہ آپ کا ساتھ دینے والا کوئی نہ تھا۔ (بخاری، رقم ۳۶۶۰) ابن حجر کہتے ہیں، مذکورہ پانچ غلاموں میں حضرت بلال، زید بن حارثہ،

عامر بن فہیرہ اور ابو فکیہہ کا شامل ہونا یقینی ہے تاہم پانچویں غلام مومن کے بارے میں مختلف احتمالات ہیں۔ ممکن ہے کہ وہ شقران ہوں، یاسر عسسی ہوں یا خود راوی حدیث عمار بن یاسر ہوں۔ اس روایت میں دو عورتوں سے مراد سیدہ خدیجہ اور سمیہ یا ام ایمن ہیں۔ حضرت عمار نے ایمان لانے والے آزاد مردوں میں صرف سیدنا ابو بکر کا نام لیا ہے، لیکن صحیح بات یہ ہے کہ احرار مسلمانوں کی ایک جماعت موجود تھی جو اعزہ و اقارب سے اپنا ایمان چھپائے ہوئی تھی۔ جب آل حضور صلی اللہ علیہ وسلم نے اعلان نبوت کیا، بنو مخزوم کی سیادت عمرو بن ہشام (ابو جہل) کے پاس آچکی تھی۔ وہ اول روز سے اسلام اور مسلمانوں کا بدترین دشمن تھا، یہی وجہ ہے کہ حضرت سمیہ اس کی اور دوسرے مشرکین کی ایذاؤں کا خاص نشانہ بننے والے سات اصحاب میں شامل ہوئیں۔ (ابن ماجہ، رقم ۱۵۰) حضرت یاسر ان کے ساتھ تھے۔ حضرت یاسر سے ان کے حلیف قبیلہ والوں نے پوچھا، کیا سچ ہے، تم محمد (صلی اللہ علیہ وسلم) پر ایمان لے آئے ہو؟ حضرت یاسر نے کہا، ہاں۔ مزید کہا، تمہیں پتا ہے، وہ ہمارے معبودوں اور آبا کی تنقیص کرتے ہیں؟ جواب دیا، ہاں۔ پھر بھی ان کی پیروی کرتے ہو؟ کیا تمہیں لگاتار، عزلی اور ہبل پر ایمان نہیں رہا؟ حضرت یاسر نے کہا، ہمیں محمد صلی اللہ علیہ وسلم کی دعوت کے حق ہونے کا یقین ہے، آسمانوں اور زمین کا مالک اللہ ہی ہمارا رب ہے۔ حضرت سمیہ نے بھی پختہ ایمان ظاہر کیا تو بنو مخزوم نے اپنے تشدد میں اضافہ کر دیا۔ حضرت یاسر اور سمیہ کو زنجیروں سے باندھ کر سخت گرمی میں کھلے آسمان تلے گرم ریت پر لٹا دیا جاتا۔ انھیں پیٹا جاتا، کوڑے برسائے جاتے، داغا جاتا اور محمد صلی اللہ علیہ وسلم کو برا بھلا کہنے اور لات و عزی کی ستائش کرنے کو کہا جاتا۔ وہ اللہ اکبر، لا الہ الا اللہ کے کلمے بلند کرتے تو سینوں پر بھاری پتھر رکھ دیے جاتے۔ اس قدر تکلیف دی جاتی کہ ذہن ماؤف ہو جاتا اور انھیں اپنی کہی بات سمجھ نہ آتی۔

حضرت عبداللہ بن مسعود بیان کرتے ہیں، رسول اللہ صلی اللہ علیہ وسلم، حضرت ابو بکر، عمار، سمیہ، صہیب، بلال اور مقداد (یا خباب) اپنے اسلام کا اظہار کرنے والے پہلے سات نفوس تھے۔ آپ کی حفاظت آپ کے چچا ابوطالب نے کی، سیدنا ابو بکر کو ان کی قوم نے بچایا، باقی پانچوں کو مشرکین لوہے کی زرہیں پہنا کر تپتی دھوپ میں بٹھا دیتے۔ غلام ہونے کی وجہ سے ان کا دفاع کرنے والا کوئی نہ تھا۔ ان میں سے کوئی نہ تھا جس نے مشرکین کی بات نہ مانی، حضرت بلال ہی تھے جنہوں نے اللہ کی راہ میں اپنی جان کی پروا نہ کی، ان کی قوم کو بھی ان کا خیال نہ ہوا۔ کافروں نے ان کو بچوں کے حوالے کر دیا، وہ انھیں پکڑ کر مکہ کی گھاٹیوں میں گھومے پھرے، وہ ’اللہ ایک ہے‘، ’اللہ ایک ہے‘ کی صدا لگاتے رہے۔ (مسند احمد، رقم ۳۸۳۲، ابن ماجہ، رقم ۱۵۰)

جسمانی سزائیں دینے کے علاوہ اہل مکہ کو مستضعفین کے ساتھ لین دین کرنے سے منع کر دیا گیا۔ دونوں میاں بیوی نے عمر رسیدہ اور ضعیف ہونے کے باوجود صبر و استقامت کا مظاہرہ کیا۔ مسلمان اس وقت تعداد میں کم اور کم زور تھے، ان میں سے بھی اکثر نے اپنا ایمان مخفی رکھا تھا اس لیے مشرکوں کو جو رستم سے روکنے والا کوئی نہ تھا۔ ان کی ایذاؤں کی تاب نہ لا کر پہلے حضرت یاسر شہادت سے سرفراز ہوئے۔ تاریخ اسلامی میں ان کے آخری ایام اور شہادت کے حالات کا ذکر نہیں ملتا، البتہ حسب ذیل روایتوں سے ان مظالم کا اندازہ لگایا جاسکتا ہے جو ان کی جان لینے کا سبب بنے۔ سیدنا عثمان بتاتے ہیں، ایک بار میں رسول اللہ صلی اللہ علیہ وسلم کے ساتھ مکہ کے ریگ زار گیا، آپ میرا ہاتھ پکڑے ہوئے تھے۔ حضرت یاسر، سمیہ اور عمار کے پاس سے آپ گزرے (تو دیکھا کہ) انہیں ایذاؤں دی جا رہی ہیں۔ حضرت یاسر نے التجا کی، یا رسول اللہ! کیا یہ سلسلہ ہمیشہ جاری رہے گا؟ آپ نے جواب دیا، صبر کرو، پھر دعا فرمائی، اللہ! آل یاسر کی مغفرت کر دے۔ بلاشبہ تو نے مغفرت کر دی ہے۔ (مسند احمد، رقم ۴۳۹) اس روایت کے راوی سالم بن ابو جعد کی عثمان سے ملاقات ثابت نہیں، روایت کے اس ضعف کو امام مسلم کی شرائط پر پورا اترنے والی مستدرک حاکم کی یہ حدیث دور کر دیتی ہے:

صبراً یا آل یاسر، ان موعدا کم بالجنة۔ ”آل یاسر صبر سے چپکے رہو، تم سے جنت کا وعدہ (مستدرک حاکم، رقم ۵۶۴۶) ہے۔“

حضرت عمار نے کہا، یا رسول اللہ! ہم پر پوری شدت سے عذاب ٹوٹ پڑا ہے۔ آپ نے فرمایا، ابوالیقظان! (عمار کی کنیت) صبر کرو پھر رب سے التجا کی، اللہم لا تعذب احداً من آل یاسر بالنار۔ ”اے اللہ! آل یاسر میں سے کسی کو دوزخ کی سزا نہ دینا۔“ (الاستیعاب)

حضرت یاسر کی شہادت کے بعد حضرت سمیہ کا ایمان اور پختہ ہو گیا۔ تب ابوحنیفہ کے بیٹوں نے انہیں ابو جہل کی تحویل میں دے دیا۔ اس نے ان پر خوب ظلم ڈھایا اور طرح طرح کی ایذاؤں پہنچائیں۔ آخر کار اس نے ان کے پیٹ کے نچلے حصے میں بھالا دے مارا اور ان کی جان لے لی۔ ان کی تاریخ شہادت ہجرت نبوی سے سات سال پہلے ۶۱۵ء ہے۔ حضرت عمار کو بھی تپتی دھوپ میں لٹا کر، ان کے سینے پر بھاری پتھر رکھ کر پانی میں ڈبکیاں دے کر ایذا دی جاتی رہی۔ انہیں کہا گیا، محمد (صلی اللہ علیہ وسلم) کو گالیاں دے دو، لات و عزیٰ کو بھلا کہہ دو تو ہم تجھے چھوڑ دیتے ہیں۔ شدت تکلیف سے عاجز آ کر انہوں نے یہ سب کہہ دیا، پھر روتے روتے نبی اکرم صلی اللہ علیہ وسلم کے پاس آئے۔ آپ نے سوال فرمایا، تم اپنے دل کو کس کیفیت میں پاتے ہو؟ جواب دیا، میں اسے ایمان پر مطمئن پاتا ہوں۔

فرمایا، دوبارہ ایسی صورت حال پیش آئے تو پھر یہی کچھ کرنا۔ (متدرک حاکم، رقم ۳۳۶۲) شیعہ اسے تقیہ کی ایک دلیل قرار دیتے ہیں۔ ابن مسعود کی روایت (ابن ماجہ، رقم ۱۵۰) کی یہ بات کہ حضرت بلال کے علاوہ سزائیں جھیلنے والے ہر اولوالعزم نے مشرکوں کی مانگ پوری کی، یعنی بظاہر کفر یہ کلمات کہہ کر جان بچائی، حضرت یاسر اور حضرت سمیہ کی سیرتوں کے مطالعہ سے غلط ثابت ہو جاتی ہے تاہم حضرت عمار بن یاسر ضرور اس زمرہ میں شامل ہوئے۔

افسوس کہ حضرت یاسر کی تاریخ شہادت کے بارے میں ہمیں کوئی راہ نمائی نہیں ملتی تاہم جن مؤرخین نے ان کی شہادت کا ذکر کیا ہے، اس بات پر اتفاق کیا ہے کہ وہ حضرت سمیہ کے منصب شہادت پر فائز ہونے سے پہلے جام شہادت نوش کر چکے تھے۔ اس لیے مجاہد کے اس قول کی کہ ”سمیہ عہد اسلامی کی پہلی شہید تھیں“ یہ تاویل کی جائے گی کہ وہ پہلی شہید عورت تھیں۔ ابن سعد اور ابن قتیبہ کہتے ہیں، حضرت یاسر کے شہید ہونے کے بعد سمیہ حارث بن کلدہ کے رومی غلام یاسر ازرق کے نکاح میں آئیں۔ مزنی اور ذہبی نے اس قول کو اختیار کیا ہے، لیکن ابن عبدالبر اور ابن حجر نے قطعی غلط قرار دیا۔

حضرت یاسر اور حضرت سمیہ کی شہادت کے وقت اہل ایمان پر بڑا کٹھن وقت تھا۔ ان کی شہادت کے بعد رسول اللہ صلی اللہ علیہ وسلم نے مسلمانوں کو حبشہ کی طرف ہجرت کا مشورہ دیا۔ ایک روایت کے مطابق حضرت عمار بن یاسر بھی ان مہاجرین میں شامل تھے۔

مطالعہ مزید: السیرۃ النبویہ (ابن ہشام)، الطبقات الکبریٰ (ابن سعد)، دلائل النبوة (بیہقی)، الاستیعاب فی معرفۃ الصحاب (ابن عبدالبر)، الکامل فی التاریخ (ابن اثیر)، اسد الغابۃ فی معرفۃ الصحابۃ (ابن اثیر)، البدایہ و النہایہ (ابن کثیر)، تاریخ الاسلام (ذہبی)، فتح الباری (ابن حجر)، الاصابۃ فی تمییز الصحابۃ (ابن حجر)، منتہی الآمال فی تاریخ النبی والال (عباس قتی)، نساء مبشرات بالجنۃ (احمد خلیل جمعہ)، یاسر پسر عامر (وکی پدیا، دانشنامہ آزاد)۔